

పరిత్యక్త

దేవతార్చన గృహంలోంచి, మందువాలోకి వచ్చి
కనుచూపు మేరవరకూ ఒక్కసారి పరికించి, నిట్టూర్చి, తిరిగి
గృహాంతర్భాగంలోకి, మంద మందంగా అడుగులు వేసు
కుంటూ వెళ్ళిపోయింది పార్వతమ్మ.

అపరాహ్నం దాటింది.

శతవృద్ధుని నిశ్వాసంలాగా వున్న వేసవి వాయువు
ప్రపంచంలోని వేదననూ కల్మషాన్నీ తనతో మూటగట్టు
కుని ముందుకు ప్రయాణం సాగిస్తున్నది. దూరంగా, చావ
లేక బ్రతుకుతున్న వో చెట్టుమీద గూడు సరిగా అమరక
బాధపడుతున్న ఓ కాకిపిల్ల క్షణిక జగతి నడచబగా తిట్టి
పోస్తున్నది. ఆకాశంలో రంగులు మార్పుకోలేక బాధపడే
ముదురుమబ్బులు, మర్రిచెట్టునీడ క్రింద ఉచ్చాస నిశ్వా
సాల సతిభారంగా పీలుస్తున్న పాంథ జనులు, ఎండిపోబో

తున్న యెరువులోని బురదనీటినే ఆప్యాయంగా గతుకుతున్న ఒకటి రెండు కుక్కపిల్లలు - జీవనస్రవంతి ఎండిపోయి, హృదయంలోని బడబాగ్ని ప్రజ్వరిల్లడానికి అంకురార్పణ జరుగుతున్నది.

అపరాహ్నం దాటింది.

ప్రపంచం బాధగా మూల్గుతూ కాళ్ళు రెండూ దగ్గరకు ముడుచుకున్నది. పార్వతిమ్మ మరొక్కసారి బయటకు వచ్చి తొంగిచూచింది. ఎవ్వరూ కన్నడలేదు; తన యింటి వేపు ఎవ్వరూ నడిచిరావడం లేదు. గడపదగ్గరగా, గోడ నానుకు నిలబడ్డ పార్వతిమ్మ, నడుంచుట్టూ త్రిప్పుకున్న పమిటచెంగు వారవిడిచి, క్రింద పాతచుకు దిగాలుగా కూచున్నది - కళ్ళు మూసుకుని మనసుకు సమాధానం చెప్పుకుంటూ కూచున్నది - యశావనం దాటి వృద్ధాప్యంలోకి అడుగు పెట్టిన మనసుకు సమాధానం చెప్పకోలేక బాధపడతూ కూర్చున్నది. కూర్చున్నది, గోడకు తలవానింది, విశ్రాంతి పుచ్చుకోలేక, గడపమీద తలక్రింద చెయ్యిపెట్టుకుని కళ్ళు రెండూ మూసుకుని, దగ్గరగా మరీ దగ్గరగా తన అవయవాలను కూడదీసుకుని పడుకున్నది. పడకున్నది, నెరుస్తూ నెరుస్తూ వున్న తన కేశసంఘదని గురించి గానీ. బాధలతో ఆలోచనలతో ముకుళించుకుని సౌందర్యాన్ని కోల్పోతున్న తన వదనాన్ని గురించి కానీ, సత్య దేవతారాధనంలో చన్నిళ్ళ స్నానాలతో సౌమ్యార్యాన్ని కోల్పోతున్న తన లావణ్యం గురించిగానీ, ఆలోచించక, నైరాశ్యంతో

బాహ్యవసరాలవేపు దృష్టిని మళ్ళించడం మానివేసి పడు
కున్నది.

ఆమె ఇంతటి ప్రశాంతత నలవర్చుకోవడం, మొన్న
గడిచిన ఏకాదశి నాటికి అర్ధపుష్కరం నుండి. ఆనాటికి ఆమె
జీవితం ఇంత అధ్యాన్నం కాతేదు పరమేశ్వరం, ఆమె, ఒక
గదిలోనే, బయటి వారికి కన్పించడం కోసమని రెండు
మంచాలు వేసుకున్నా, ఒక మంచంమీదనే, ఒకప్పుడు ఒక
రితో మరొకరు కబుర్లు చెప్పుకుంటూనూ, మరొకప్పుడు
ఒకరి నిట్టూర్పులో మరొకరు కరిగిపోతూనూ, వేరొక సమ
యంలో ఒకరిలో కన్నీళ్ళు మరొకరిలో మందహాసాలతోనూ
దాదాపు పరమేశ్వరమూ పార్వతమ్మా శరీరాత్మలు అన్నట్లు
ప్రవర్తించారు.

ఇప్పటికీ పార్వతమ్మకు ఆ విషయం బాగా జాపక
ముంది.

గడపమీద పడుకుని కళ్ళుమూసుకున్న పార్వతమ్మ
పెదవులపై కన్పించి కన్పించని హాస రేఖ. ఆమె హృదయా
కాళాంలో ఆనందతాంతి. ఆమె కన్నులనుండి రెండు కన్నీటి
చుక్కలు ఆమెకు తెలియకనే ఆమె వక్షస్థలంమీదకు జాలు
వారినవి. అప్పటికి సాయంకాలం సమీపిస్తూ సమీపిస్తూ
వున్నది - వెలుగు చీకటితో దోబూచులాట - బుచ్చిబాబు గారి
పెద్దమ్మాయి నీళ్ళోసుకున్నదని తెలిసి, తను చూడడానికి
వెళ్ళి తిరిగివస్తున్నది. ఊరినుండి ఎప్పుడు తిరిగివచ్చాలో
ఏమో, చుక్కలను లెక్క పెడతూ, చుట్టంలాగా, వాలు

కుర్చీలో పడుకుని వున్నారు వారు. మందమందంగావున్న గాలి వారి స్పర్శలాగా, వారి సరసంలాగా తనను స్పృశిస్తోన్నది. తను గబగబా నడిచి తలుపుతీసి, "లోపలకు రండి!" అన్నది ఎంతో ఆప్యాయంగా.

ఆయన ఒకసారి తన వేపు చూశారు ఆ చూపులో ఎన్ని భావాలు!! తన సహచరులు తనను పరాచికా లాడిన రాత్రి, మంచానికి ప్రక్కగా సిగ్గుసిగ్గుగా మానంగా తను నిలబడిన రాత్రి, వారు తనను చూచిన చూపు, ఆపుడు మరల తనకు జ్ఞాపకం వచ్చింది.

లోపలకు నడిచి, లైటు వెలిగించి, చావడి ప్రక్కగా నున్న గదిలోకి వచ్చింది. అక్కడవున్న నిలువుటద్దంలో... పట్నంలో తను చూచిన రంగురంగుల చేపపిల్లలాగా, అటూ యటూ వింత వింతగా కదులాడుతున్న తనకళ్ళు... శైశిర మాస మేఘుల పదలాగా చెదిరిన తన కేశసంపద... తన పెదిమలు తడబడతన్నవి ఆయనను గడప ఇవతల చూచేసరికి, తన కళ్ళలో, కళ్ళలో ఏదో అదురు నిలబడలేక ఆ సంభ్రమోద్వేగాల్లో మంచాన్నానుకొన్నది. ఆయన తనను చూచారు.

"ఏమిటి? - ఏమిటి పాచూ?" ఆయన అభిమానం లోంచి పుట్టుకొచ్చిన ఆ ప్రశ్నకు తనేమని సమాధానం చెప్పేటట్లు? నవ్వీ నవ్వకుండా నవ్వి తనలో తను కుంచిం చుకుపోతూ వారి పట్టునుండి విడిపించుకో బోయింది. వారు తనను తననింకా దగ్గరకు తీసుకుంటున్నారు. వారి కళ్ళలో

వదో కాంతి... ఆ ఆవేశం... నరాల్లోని ఆ చైతన్యం...
 "పాపా! చెప్పవూ! - నాకు చెప్పవూ? - పాపా!..." తనను వారు
 దగ్గరకు తీసుకొంటున్నారు. వారి పెదవులు వెచ్చగా కడులు
 తున్నాయి వదో అనబోయింది. అనబోతున్ననోటిని, నోటి
 తోనే మూసివేశారు. "పాపా!" మళ్ళీ ప్రార్థన, అభిమా
 నంగా అడగడం!!

తను చెప్పాలి! తప్పదు! వారికి చెప్పాలి. వారికి కాక
 పోతే తానింకెవరికి చెప్పగలదు? వారు తన వంకే చూస్తు
 న్నారు. కళ్ళలో కళ్ళు పెట్టి, పెదవులను సన్నగా నొక్కుతూ
 బుగ్గలు బాధగా మండుతున్నాయి. తనూవల్లిక మంద
 మందంగా కంపిస్తున్నది. వారు తన వంకనే చూస్తున్నారు.
 సన్నగా నవ్వుతున్నారు. అంతా చిలిపితనం. అమ్మ
 దొంగ! - అదిగో ఆ చేతిలో ఎర్రని ఉలిపిరి కాయితంలో ఏమి
 టది? - చెవిలో వారి రవాన్యవాక్కు స్వప్నకంతంతో.
 "పాపా! నీ కోసమే పాపా! ఇవారే కదూ నీ పుట్టి నరోజు.
 అందుకని - ఈ బీదవాడి ప్రజంటు - ఓ నెక్లెస్ - ఎంతో కాదు,
 అయిదువందలే!"

అమ్మో! అయిదువందలే!!

తన హృదయం అంత ఆనందాన్ని భరించలేదు. తన
 జీవితంలో ఇంత సుఖం, ఇటువంటి క్షణం, మళ్ళీ రమ్మన్నా
 ఇటువంటి వసంతం, తన జీవితంలో ఇవారాదు. మళ్ళీ వారి
 మాటలు "పాపా! ఇటురా! దగ్గరకు... ఇంకా దగ్గరకు...
 నన్ను, చేతులతో నిన్ను లంకరించుకోనీ పాపా!" తప్పదు.

ఈ సమయంలోనే వారికి దప్పాలి; చెప్పితరాలి. “ఏమండీ! మీరు... మీరు!” అబ్బ! - ఎట్లా ఆ వాక్యాన్ని పూర్తి చేయడం?

“ఏమిటి పాపా! - నేను, నేనూ - ఆ! నేనేమిటి?” తనను మరీ గట్టిగా హృదయానికి హత్తుకుంటూ అడుగుతున్నారు.

తను దూరంగా తొలగింది. ఆనందకరమైన ఆత్రుత. భరించలేనంత ఆనందంతో కూడిన బాధ. మెల్లిగా “మీరూ... మీరూ... నాన్న...!” తను వాక్యం ఇంకా పూర్తిచేయకనే - దెబ్బతిన్న వారిలాగా ఓ అడుగు నేళాడు. “నిజమేనా? - నిజమేనా పాపా ఇది!” వారి మనసు శతధా విభాగమైనట్లుంది. వారిచేతిలోని నెక్కెసు క్రిందపడి దెబ్బతిన్నది “ఎందుకని? ఎందుకట్లా అయ్యారు వారు - అది ఆనందంకాదు. మరేమిటి? -” తన మనసులో సందేహాల సాలెగూడు.

“పాపా! ఎన్నాళ్లైందిమన పెళ్లై? మన వివాహం జరిగి ఒక్క సంవత్సరం, అవును ఒక్క సంవత్సరమన్నా కాలేదు కదూ!” వారు మాట్లాడకుండా బయటకు వెళ్ళిపోయారు.

*

*

*

గడపమీద పడుకున్న పార్వతమ్మకు కండ్లు నీటి కుండలే అయ్యాయి వక్షస్థలం మీదకు నీలు జాలువారింది. చీరకట్టులో దాగివున్న అవయవాలు ఒక్కసారి కలిలియాడి

నవి. మనసూ, దేహమూ, స్వప్నమూ, ప్రకృతి కలి
దిండిగా కలిసిపోయిన ఘటన.

ఎవరివో సాదాల చప్పుడులు విని, సార్వతమ్మ భర్త
యేమోనని కళ్ళు తెరచి వీధివేపు చూసింది.

తెల్లని నిడుదములైన నామాలు ధరించి, కావిరంగు
ఢోవతిట్టి, మెల్లొ తులసిపూసల పేరుతో ఆచార్య గారు
లోపలకు వచ్చారు. ఆయన ఆ పూరికి వైకృత ధన్వంతరి.
ఆచార్యవారిని చూసి, కళ్ళుతుకుకుని, చీగసర్దుకుని, తేచి
కూచుని 'రండి' అంటూ పేలవంగా ఆహ్వానించింది సార్వ
తమ్మ ఒక్కసారి పొడుపేల్చి "కుశలమేనా అమ్మాయ్!"
అన్నారు ఆచార్యవారు ప్రక్కనే వున్న కుర్చీలో ఉపవిష్టు
లౌతూ.

"ఏమమ్మాయ్-అలా వున్నావ్?" మల్లీ ప్రశ్నిం
చారు ఆచార్య వారు.

ఆ ప్రశ్నవిని ఆమె హృదయంలోని రామచిహ్నక
రెక్కవిప్పి అంగలార్చినది. ఆమెనుచూసి అతని హృదయం
లోని శ్రావణ మేఘాలు కూడా అల్లలాడినవి.

ప్రక్కయింట్లో మదవతి యోర్తు తనబిడ్డ నతి
క్రూరంగా మందలిస్తున్నది. బిచ్చగతై యొకర్లు పిల్లవాడికి
పాలురాక, గ్రుడ్లనీరుగ్రుడ్ల క్రుక్కుకుంటున్నది. యశావనం
వస్తూ వస్తూన్న ఆవుదూడ ఒకటి, ఎండిపోయిన రొమ్ము
నుండి పాలు పిండుకోవాలని వ్యర్థప్రయాస చేస్తూ తల్లిని
నిర్దాక్షిణ్యంగా బాధిస్తున్నది. పిల్లవాడు: పాలు!! ఆవుదూడ-

మాతృప్రేమ!! ఆమె వక్షస్సు విప్పారుకొన్నది. జారుముడి వేసుకున్న రవిక వదులుబారింది. తెలియని తన్మయత్వం ఆమె నాశ్రమించింది

“ఆచార్యగారూ!” అంటూ సన్నగా మూలిగింది. తనలో తను కుమిలిపోతూ “నేను వాంతకురాలిని, నేను... నేను... అవును, చంపుకొన్నాను, నా బిడ్డను నేను!” అంటూ గద్గదికంగా పలికింది.

తండ్రివంటి ఆచార్యగారు ఇదంతా చూశారు. భార్య విహీనుడై, విధుర జీవసక్లేశాన్ని గడుపుతున్న ఆయన మనస్సున మాతృత్వపు ప్రేమాంబుధి తరంగం ఉవ్వెత్తుగ క్రమ్ముకొన్నది. ఉత్తరీయంతో, మొహాన్ని తుడుచుకున్నాడాయన.

“అమ్మాయి! నువుకాదు, ఆ హత్యకు కారణం - నే... ను...!”

తలయెత్తుకున్న పార్వతమ్మ మళ్ళి తలదించుకోలేదు.

“ఆనాడ బౌషధాన్ని నీకియ్యక పోయినట్లయితే - అమ్మాయ్! - అవునులే - నిజమే చెబుతున్నాను. నా పాపానికి పరిష్కార మేమిటి? - నువ్వు నవ్వుతూ కొడకు నెత్తుకుని నా కళ్ళముందు తిరుగుతుండేదానివి కాదా?” ఆయన గొంతు జీరవోయింది “పార్వతమ్మా! నా పాపానికి నిష్కృతి లేదు; లేదు” తనకుతాను మార్గం చూపించుకొనలేని పార్వతమ్మ ఆయన్ను పముదాయించ బోయింది. “అంతా నా కర్మ ఆచార్యగారూ! విధిహతులం మనం. దేవుడు మనలో ఆటలాడుకుని, ఆటలాడుకుని, చటుక్కున మన రెక్కలు విరిచేస్తుంటాడు. అంతే మన బ్రతుకులు.”

“వద్దుతల్లీ! వద్దు. అంతలేసి మాటలనకు. మనం చేసే పిచ్చిపనులకు ఆ నారాయణమూర్తిని కూడా దూషించడం మొదలుకు? పరమేశ్వరం తన లామరీ తనంతంతా నాదగ్గరే చూపించాడు. కరిగిపోయాను. నిన్ను... నిన్ను... గొడవలు చేశాను. అమ్మా! పార్వతమ్మ తల్లీ!”

పార్వతమ్మ ఏమీ మాట్లాడలేదు. గ్రుక్కప్పగించి అటే చూస్తూ ఉండిపోయింది. ఆమెలో కోటి కోటి కాలకూట సర్పాలు పడగలువిప్పి ఆడుతున్నవి. ఆచార్య గారి దేమీ గమనించలేదు. బాధతో, డగ్గు తికతో, కంటి నీటితో చెప్పుకు పోతున్నాడు “నేను చేసింది అన్యాయమే! కాదనను. కానీ ఈ అన్యాయాన్ని నేను నా అంతట నేను కావాలని చేసింది కాదు. పరమేశ్వరం ఒక రోజు ప్రొద్దున్న నా దగ్గరకు వచ్చాడు. ఆ మందు కావాలన్నాడు. నాకాశ్చర్యం వేసింది. “అదేమిటి పరమేశ్వరం! ఆ మందు ఎంత అపాయకరమైనదో నీకేమైనా తెలుసా? అన్నాను. అతడు వెంటనే ఒక్క క్షణం కూడా ఆలోచించకుండా “ఆ మందు వాడకపోతే ఎటువంటి అనరాలు కలుగుతాయో మీకేమైనా తెలుసునా?” అన్నాడు. నాకేం తెలుసు తల్లీ! కాపురానికి రాక ముందే భార్యను పోగొట్టుకున్న దౌర్భాగ్యుణ్ణి! అప్పటి నుండి ఆ నారాయణమూర్తి సేవలోనే తనువును తెల్ల వార్చుకుంటున్నాణ్ణి! అప్పుడు పరమేశ్వరం నాతో ఏమన్నాడో తెలుసునా అమ్మాయ్? ‘ఆచార్యగారు! మీ రిప్పుడు నే చెప్పిన పనికి ఒప్పుకోకపోతే జరిగేదేమిటో ఆలో

చించండి. ఈ వేసవికాలానికి పార్వతి ఒక పిల్లవాణ్ని చంక
 నెతుకుంటుంది. మన దేశంలో పిల్లలు కలగకుండానే
 వుండాలి కాని, కల్గడమంటూ ప్రారంభిస్తే, అది యిహ
 కు చేలసంతానమే! ఒక్కసారి వ్రాహించండి. చంకనొకబిడ్డ,
 కాళ్ళదగ్గరొక బిడ్డ, తలమీద ఒకడు, చేతుల్లో మరొక తె.
 భగవంతుడా! పాలకోసం ఒక పసిది అరిస్తే, పంచదార
 కోసం మరొక నోరులేనివాడి గోల. ఆలోచించండి. జవ
 సత్వాలేని పార్వతి... అందవిహీనురాలైన పార్వతి... తల
 వెంట్రుకలూడి... పండ్లూడి... మొహమంతా ముడతలు
 పడి... దేహంలోని బిగువు నడలి... ఆచార గారూ! వద్దు...
 వద్దు... అటువంటి పార్వతి నాకువద్దు" అంటూ అతను వా
 చేతులు పట్టుకున్నాడు. అప్పుడు నేనూ క్రొత్తగా నేర్చు
 కొంటున్నాను వైద్యం. ఆ మూలిక ఫలానా శక్తి కలది
 అని మాత్రమే తెలుసుకాని, ఇంతటి విపరీత పరిణామం నీలో
 కలగ జేస్తుందని వ్రాహించలేక పోయాను."

ఆచార గారి రుద్ద కంఠంవిని పార్వతమ్మ ఆయన వేపు
 నిశితంగా తేరిపార జూసింది. ఆయన నోట్లోంచి మాటలు
 వచ్చిరాక తడబడుతున్నాయి. కళ్ళనిండా నీళ్ళు. ముక్కు
 కొనవూపిరితో అటూ యిటూ కొట్టుకుంటున్నది.

పార్వతమ్మ మెల్లగా లేచినుంచున్నది. "నాకు కావల
 సింది నా రక్తమాంసములు పంచుకుపుట్టిన నా పాప... నా
 పాప... పా... ప" అమె మాట్లాడలేక పోయింది. మాట్లాడ
 లేక చీరచరగు నోటికడ్డం పెట్టుకుని, గుండెనదుముకొన్నది.

ఆచార్య గారి కెలా ఆమెను సముదాయించాలో తెలియలేదు. మానవేదను భరించలేక “భోజనం చేశావా తల్లీ?” అన్నాడు

ఆమె పేలవంగా నవ్వింది. ఆ నవ్వు, ఆమె భోజనం చేయలేదన్న సంగతిని అతనికి తెల్పకుండా తెల్పింది. విషాద వదనంతో, “శరీరం శుష్కింపజేసుకుని మనం చేయగల దేమున్నది తల్లీ? వెళ్ళి - భోంచేసిరా!” అన్నాడు.

“భోజనం!” పార్వతమ్మ తనలో తను గొణుకుంటున్నది “వారు వేళకు ఇంటికి రాదు. నా మొహం చూడకు. వారికి అందు కావాలి; నాకు బిడ్డలు కావాలి; మీకు నా భోజనం కావాలి. బావుంది. బావుంది ఆచార్య గారూ! చాలా బావుంది” పిచ్చిగా నవ్వుతూ ఆమె లోపలకు వెళ్ళిపోయింది బయట ఇంకా ఆ ఆవుమాడ రంకెలు పెడుతున్నది. పిల్లవాడికి పాలిచ్చుకోలేక ఆ ముష్టిది దీనంగా విలపిస్తునే వున్నది. ప్రక్క యింట్లోంచి ఆ గయ్యాళి తల్లి తన పసివాడిని చీదరించుకొంటూనే వున్నది. ప్రపంచం యధా ప్రకారం ఋతువుల మార్పులతో, పరదాలను తొలగించుకొంటూ భవిష్యత్తులోకి అడుగు పెడుతున్నది. తలవంచుకుని కూర్చున్న ఆచార్య గారి కళ్ళనుండి రెండు కన్నీటి చుక్కలు అతని ధోవతిపై బడి, ప్రపంచాన్ని చూడలేక మరణాన్ని కోరుకుంటున్నాయి

◆ ◆ ◆
 “పార్వతీ! పార్వతీ! ఎక్కడ? ఇల్లంతా ఈ చీక కేమిటి? ఎక్కడ పార్వతీ నువ్వు?” నిశ్శబ్దం గూడుకట్టుకొన్న

ట్లున్న ఆ యింట్లో, పరమేశ్వరానికి ప్రతివచనం పలకలే దెవరూనూ.

“నాన్నా! బయ్యం... బయ్యం... బూచీ!” చంక నున్న చంటిబిడ్డ పరమేశ్వరం గొంతును గట్టిగా కావలించు కుని, అతని చెవిలో రహస్యంగా చెబుతున్నట్లుగా మెల్లగా అన్నాడు.

“నాన్న!” పరమేశ్వరం గుండెలోతుల్లోనుండి అని ర్వచనీయమైన ఆనందరేఖ ఏదో అతని సర్వావయవాలనూ స్పృశిస్తోంది. “ఎవడి కుర్రవెధవ! వీడికి తనకూ సంబంధ మేమిటి?” తను రైలుదిగి వస్తున్నాడు. సందెచీకటి. ఊడలు చాచుకున్న మట్టికింద వెర్రిగారోదిస్తున్న ఆ రెండేండ్ల పసిబిడ్డడు నాన్న! నాన్న! ఆ దురదృష్టవతుడి పిలుపులో మరొక పలుకులేదు. ‘రా! తండ్రీ!’ అన్నాడు తను. ఆ మాట తను ఎందుకన్నట్లు? ఆ చిట్టితండ్రీ ఏడ్చుమూని చేతుల్లో సందు చేసుకున్నాడు. అప్పటినుండి నాన్న! నాన్న! అంటూ తనకు తెలియని లోకపుద్వారాలనేవో తన మనసులో తెరుస్తున్నాడు.

“నాన్నా! బయ్యం... బయ్యం... బూచీ!”

“లేదు తండ్రీ! అమ్మను పిలుస్తానుగా! వుండు” అంటూ ‘సార్వతీ!’ అంటూ మరొకసారి పెద్దగా కేక వేశాడు పరమేశ్వరం. చీకటిలో అతని కంఠస్వరం ఖంగు మన్నది. ముందుకు అడుగువేసిన అతనికి గది గుమ్మం తగిలి

తల బొప్పికట్టింది. పరమేశ్వరం బుజాన వున్న పసిపాపను క్రిందికి దించి కూచోబెట్టాడు. ఆ చంటివాడు నన్ను గా ఏడు ప్రారంభించాడు.

పరమేశ్వరం జేబులోనుండి అగ్గి పెట్టితీసి, అగ్గిపుల్ల వెల్గించాడు. ఆ అగ్గిపుల్ల వెల్గులో దూరంగా ఎవరది? - మంచానికి దగ్గరగా వేసుకున్న కుర్చీలో కూచుని, మంచం పట్టిమీద తలవాల్చి మోచేతిమీద పడుకున్నట్లు కన్పిస్తూ, ఎవరు - ఎవరది?

పరమేశ్వరం మరొక్క అగ్గిపుల్ల వెల్గించాడు. పార్వతి తలలో పూలు కన్పించాయి. 'పార్వతీ!' అంటూ రెండడుగులు ముందుకు వేశాడు. ఆరిపోతున్న అగ్గిపుల్ల వెల్గులో పార్వతమ్మ కట్టుకున్న పట్టుచీర నిగారింపు. వెనకనుంచి ఆ పసిబిడ్డ డేడుస్తున్నాడు.

“పార్వతీ! అపూర్వమైన బహుమతి తీసుకువచ్చాను నీకు! నీవు ఎన్నడూ ఊహించనిది, నువ్వు అనుక్షణం కోరుకుంటున్నది, నేను నీకు తెలియక చేసిన అన్యాయానికి నన్ను క్షమించగల్గేది, నిన్ను అమ్మ అని పిలవగలిగేది, అటువంటి బహుమతిని తీసుకువచ్చాను. నామీద కోపం మాను పార్వతీ! నన్ను క్షమించు పార్వతీ!”

పార్వతమ్మ మెడలో తానొక దశాబ్దం క్రింద ఆమెకు బహుకరించిన రాశ్వనైకెసు మెరుస్తూ, చీకటిలో చీలికలకు ఎంత కాంతి నిస్తున్నది. “పార్వతీ!” అంటూ ఉపసూహనం చేసుకొనబోయాడు. అతన్ని పొదువుకుంటూ చీకటి.

అతన్ని కాల్చివేస్తూ పసిబిడ్డ వడుపు. అతన్ని క్షమాపణ కోరుకుంటున్నట్లుగా, నిరీవమై అతని కాళ్ళ దగ్గర పడిపోయిన పార్వతి అతని చేతిలో ఆగ్నిపుల్లలు వెల్లుతున్నాయి. అతనిసర్వే ద్రియాలూ మంటలతో దహింపబడుతున్నాయి. నిరీవమైన పార్వతి కబంధహస్తాల మధ్య చిక్కుపడ్డ ఉత్తరం అతనికి రంపపుకోత పెడుతున్నది

“మీకు నా శరీరం కావాలి; మలమూత్ర రక్త మాంసాలతో నిండిన ఈ శరీరం కావాలి మీకు. ఇంత కాలమూ ఈ శరీరాన్ని మీకోసమే పోషిస్తూ వచ్చాను. ఇటువై పోషింపగలటపిక నాకులేదు. ఈ శరీరాన్ని మీకే వప్పగించి వెళ్తున్నాను. ఎంతకాలం ఈ శరీరంతో ఆనందం అనుభవిస్తారో అనుభవించండి.”

పసిబిడ్డడు వడ్చి వడ్చి సామ్యసిల్లాడు. పరమేశ్వరంలో చైతన్యంలేదు. చీకటి కరుళ్లు కరుళ్ళుగా అతని జీవన సౌందర్య సిద్ధాంత భ్రాంతిని మ్రింగివేస్తున్నది. పేరుకున్న కృతకవాంఛలు కరిగిపోయి, తెలియని తనమేదో అతన్ని పొదువుకుంటున్నది.